

## ప్రాప్తి

తాశీల్దారు రామేశం పంతులుగారు జట్కాలోనుంచి కిందికి దిగగానే ముససబు రాఘవరెడ్డి “నమస్కారాలు బాబూ!” అంటూ చేతులుజోడించాడు. కరణం కృష్ణ శాస్త్రి తొందరగా అంగవస్త్రంతో తలపాగా చుట్టుకోవడం పూర్తిచేసి, అప్పుడే వేసుకున్న తాంబూలాన్ని ఒక గుక్కలో మింగి చేతులు కట్టుకుని వినముద్దై నిల్చున్నాడు.

“చావడిలో నీళ్ళు కాగుతున్నాయండీ! భోజనానికి కూడ ఏర్పాట్లు చేశాం. తమరు స్నానంకానిచ్చేసరికి అవతల భోజనం సిద్ధమైపోతుంది” అన్నాడు ముససబు.

తాశీల్దారుగారు చావడిలో ప్రవేశిస్తూ స్నానపానాలకు వేళేం మించిపోలేదు లేవోయ్! మొదట ఆ తకరాచేదో

దాన్ని కొంచెం పట్టి చూద్దాం. ఎక్కడ! ఆ ఆసాము  
లిద్దరూ వున్నారా" అంటూ ఈజీచేర్ పైన శేషాహిమిద  
విష్ణు దేవుడిలా పవ్వలించారు.

"పిలవమంటారండీ! ఎంతసేపు! వినగానే పురకలేస్తూ  
రారూ" అంటూ మునసబు వాకిట్లోకి వెళ్ళి "ఒరే రామిగా!  
పరుగున వెళ్ళి నడిమింటి రామానాయణ్ణీ, పందిరి మల్ల  
య్యనీ కేకేసుకురా, ఇక్కడున్నట్టు రావాలి" అని తలారి  
వాడికి ఆనతిచ్చాడు.

"వాళ్ళు వచ్చే లోపుగా ఆ వ్యవహారమేమిటో కాస్తా  
చెప్పవయ్యా వింటాను. పాడువిలేజి పాలిటిక్సు! తల  
దిమ్మెక్కిపోతుంది" అన్నారు తాళీల్దారుగారు.

"ఇదేమంత గొప్ప విషయమండీ! మీరొక గీత వ్రాశా  
రంటే మళ్ళీ దానికి ఎదురుంటుండేమన్నానా! ఆ చింత  
లేటి దాపున రామానాయుడి టెంకాయతోపు ప్రక్కన  
వుండండీ ఆ బీటినేల. నాలు గెకరాల యాభై సెంట్లు అని  
లెక్క. కొంచెం ఎక్కువగానే ఉండొచ్చు. ఆ పొలానికి  
పడమరగా మల్లయ్య వుంజ భూములున్నాయండీ! మొన్ననే  
బావి త్రవ్వించి మిషనుపెట్టాడా, ఆభూమిసూడా కాస్తా కలిసి  
పస్తే నేద్యానికి అనువుగా వుంటుందనుకున్నాడు మల్లయ్య.

మరి రామానాయుడేమో ఆ పొలాన్ని తనతోటలో కలిపేసుకుంటే బాగుండు ననుకొంటున్నాడు.”

“వాళ్ళనుకోడంలో ఏముంది లేవోయి ! మునసబుగారు అనుకోవాలి గదా!” అంటూ తాళీల్దారుగారు మెల్లగా నవ్వారు.

“అబ్బెబ్బే ! దేవుడుతోడండీ ! నాకా రంపులూ, రచ్చలూ బొత్తిగా గిట్టవు బాబూ ! తమరెవరికి పట్టాయిప్పించినా నా కిష్టమే” అన్నాడు మునసబు.

“మనలో మన మాటనుకోవయ్యూ ! ఎలాగైనా ఈ పూరి వాడివి కదా ! మంచీ చెడ్డా నీలా నాకు తెలుస్తుంది గనకనా!” అంటూ తాళీల్దారుగారు మునసబును మెల్లగా బుజ్జగించారు.

“ఆలోచించి చూస్తే మల్లయ్యదే న్యాయంగా కనబడుతుందండీ ! నముద్రంలాంటి బావి త్రవ్వించాడా ! అప్పు సప్పు చేసి మిషను సెట్టించుకున్నాడా ! పైగా ఆ పొలాన్ని తోటకు గీటకు కాకుండా మొదటిరకం పుంజనేలగా వినియోగించుకో బోతున్నాడాయె ! అందువల్ల...” అంటూ మునసబు గుణిశాడు.

“అంతా బాగానేవుంది. కానీ మొన్న రామానాయుడు వ్రాసుకున్న అర్జీపైన రెవిన్యూ ఇన్ స్పెక్టరు వ్రాసిన

సిఫార్సు బలంగా వుండే మరి! దాని కే మంటావు" అన్నారు తాశీల్దారుగారు.

“దానికా అండీ! మరి...మరి”

“చెప్పవయ్యా! ఫరవాలేదు.”

“ఇటుచూస్తే నుయ్యి! అటుచూస్తే గొయ్యి! ఏం చెప్పుమంటారు బాబూ! రెవిన్యూ ఇన్ స్పెక్టరుగారి పైన పితూరీలు చెబుతున్నాననుకోగూడదండీ! ఆయనకూ, కరణంగారికీ ఏదో దూరపుబంధుత్వం వుందట! వాళ్ళే చెప్పుకోగా విన్నాను, నాకేం తెలుసు. మరి కరణంగారేమో రామానాయుడు వైపు”

“సరేసరే! ఇప్పుడు తెలిసింది. నువ్వేమో మల్లయ్య వైపు. మీ మధ్యలో మేము ఏం చేయడానికి తోచక సతమతమై చావాలి! బాగుందయ్యా బాగుంది. అయ్యా రాఘవరెడ్డి! బాగుంది” అంటూ తాశీల్దారుగారు చిరాకు వ్యక్తపరచారు.

“లేదండీ బాబూ! ఈ వ్యవహారంలో నేను తటస్థుణ్ణి. నాకేం తెలియదు” అని మునసబు తనను తనే సమర్పించుకోబోయాడు.

“నువ్వాలాగనకుండా నేను మల్లయ్య వై పనినిక్కచ్చిగా చెప్పుకుంటావా మునసబూ! లోకజ్ఞుడివి. వ్యవహారజ్ఞుడివి. అనువుగామాట్లాడ్డం నీకు తెలియని విద్య గనుకనా! ఆహా! మాటవరుసకన్నాను. ఏమంటావు” అంటూ తాశీల్దారుగారు మునసబు ముంగాళ్లకు బంధంవేసి పరుగెత్తవయ్యా పరుగెత్తు అన్నారు.

మునసబు నిరుత్తరుడై పైకిచూస్తూ పైకప్పు వాసాలు లెక్కించుకొనసాగాడు!

“పోనీలే! నువ్వు భోజన మైం దేమో చూడు. ఆలోపల నా పని కొంచెం వుంది. అన్నట్టు అక్కడ కరణం వుంటే లోపలికి రమ్మను” అంటూ తాశీల్దారు గారు జేబులో చేయి వేశారు.

ఏముంది జేబులో! సర్వసూన్యంగా వుందది!

కంగారుగా పైకిలేచి తాశీల్దారుగారు “ఒరే చక్రీ చక్రీ!” అని జవానును పిలిచారు.

“ఏం బాబూ! ఏం కావాలి” అంటూ జవాను లోపలికి వచ్చాడు.

“నా పొడుం డబ్బీ ఏదీ?”

“బయల్దేరినప్పుడు తమ చేతికిచ్చారుగనండీ! మళ్ళీ బస్సులో కూడా ఒకటి రెండుసార్లు వేసుకుంటుండగా చూచాను.”

“జట్కాలో కూచున్న తర్వాత గూడా అది నా చేతి లోనే వుంది. ఇప్పుడు చూచుకుంటే లేదే! ఏమైనట్టు?”

“జట్కాలో పడిపోయిందేమోనండీ!”

“వరుగెత్తు మరి! ఆ జట్కావాణ్ణి అడుగు.”

జవాను హుటాహుటిగా వరుగెత్తడానికి వుపకృమిస్తున్నాడేమో, ద్వారం దగ్గర లోపలికి వస్తున్న కరణంగారికి ఢీకొని ఆ తొందరలో అతన్ని గట్టిగా అబ్బలించుకున్నాడు. “ఏమిటీ, ఏమిటీ! ఏం జరిగింది!” అంటూ కరణం కృష్ణ శాస్త్రి బిత్తరపోయాడు.

“మరేం కొంప ముగలేదుగానీ నువ్వా చకిగిగాడి గాఢాలింగననుంచి బయటపడి యిక్కడికి రావయ్యా కృష్ణ శాస్త్రి” అన్నారు తాకీల్టారుగారు.

“వస్తున్నాను బాబయ్యా! సెలవివ్వండి” అంటూ కరణం దగ్గరికి వచ్చాడు.

“ఆ ఏం లేదు. ఆ రామానాయుడు ఎంతమాత్రం ముట్ట జెబుతానన్నా డేమిటి?”

“ఎవరికండీ?” కరణం బోలెడు అమాయకత్వాన్ని వున్నట్టుండి బలకబోశాడు.

“అ సంగ తలా వుండనీ! ఈవూళ్ళో నశ్యం దొరుకు తుంది గదూ?”

“నశ్యమాండీ! అది...” కరణం ఆలోచింపనాగేడు.

“అ దేనయ్యా! ఒకమాటలో చెప్పగూడదూ! ఐనా ఘటికుడివయ్యా శాస్త్రుల్లా! ఉందంటే తెమ్మంటాదేమో! లేదంటే కోవడ్డాడేమో! అ దేగదా నీ ఆలోచన.”

“కాదు కాదండీ! ఈ వూరి సంగతి మీకు తెలియంది కాదుగా! ఇది యాభై ఏడో దేశమండీ బాబూ! ఏవస్తువు కావలసి వచ్చినా ఆ చిగురువాడే మాకు శరణ్యం. అదీ శుక్రవారమైతేనే! మిగిలిన రోజుల్లో ఆవూరూ దీనికినకలే!”

“ఏమిటది! కాస్తా అర్థమయ్యేట్లు చెప్పగూడదూ! శుక్రవారాలు తప్ప మిగిలిన రోజుల్లో ఈ ప్రాంతమంతటా తడిగడ్డకడుపువైన పరచుకొని ఒక్కప్రొద్దు లుంటారేమిటి?”

“శుక్రవారం సంతకదండీ! అన్ని వస్తువులూ దొరుకు తాయి.”

“బాగుండయ్యా బాగుంది” అంటూ తాశీల్దారుగారు బాటనవేలిని చూపుడు వ్రేలితో చేర్చి చిటికె బెట్టి ముక్కుదాకా తీసుకెళ్ళారు. కానీ వేళ్ళమధ్య పొడుముంటే గదా అది ముక్కుపట్టాల్లో దూరి మెదడుకు మాతనోస్త్రే జంకలిగించడానికి ! తీరా అందులో నశ్యం లేదన్న సంగతి తెలిసిన తర్వాత తాశీల్దారుగారు చేయికిందపడేసి తల నొక ప్రక్కగావచ్చి “అయ్యా! శాస్త్రీ! పో, నా ఎదుటుండకు” అని గద్దించారు.

అకారణమైన ఈ ఆగ్రహాన్ని చూచి కరణం నిలువునా సీరై పోతూ మెల్లమెల్లగా బయటికి జారుకున్నాడు.

అదనుకోసం హజారం దగ్గర పొంచివున్న రామా నాయుడు కరణం బయటకి రాగానే “ఏమయ్యా శాస్త్రీలూ ఎలావుంది ధోరణి” అంటూ ఆచూకీ తీయబోయాడు.

“నూరే భరించడానికి వీల్లేకుండా వుండయ్యా బాబూ! ఇక త్రాగేం భరించేవు! వెళ్లు వెళ్లు. ప్రొద్దువాటారిన్నాకై నా మనిషి చల్లబడతాడేమో చూద్దాం” అంటూ కరణంగారు బెంచీపై న కూలబడ్డాడు.

\*

\*

\*

మిట్ట మధ్యాహ్నం. భరణి కార్తెమో, బంకలు పగిలి

పోయేట్టు ఎండ మండిపోతుంది. తిన్న శాస్త్రం ముగించుకుని పెద్దలూ, పడుచువాళ్ళూ, రావిచెట్టుకింద రచ్చపైన సమావేశమయ్యారు. తాశీల్దారుగారి రాకను గురించి, ఆయన గుణగణాలనుగురించి వ్రాహ్మణానాలు సాగుతుండగానే కిర్రు చెప్పులతోనూ, పెద్ద తలగుడ్డ క్రింద మెరిసిపోతున్న పంగనామాలతోనూ, సందిరి మల్లయ్య రంగంలో ప్రత్యక్షమయ్యాడు.

“వేళకానివేళ మల్లయ్యా! కూచో వెళ్తువుగానీ! తినీ గినీ బొజ్జ నిమురుకుని కూచుంటున్నప్పుడు అధికారుల దర్శనం చేసుకోవాలి. కార్యం సానుకూలం కావాలి కదా మనకు!” అంటూ ఒకవృద్ధుడు మల్లయ్యను రచ్చపైన కూచోబెట్టాడు.

“అదిగో అదిగో! ఏనా అసాధ్యుడయ్యా రామా నాయుడు! అప్పుడే చావిడికి హాజరై వస్తున్నాడే” అంటూ ఒక ఆసామి పడుకున్నవాడు లేచి కూచున్నాడు.

రచ్చపైన మల్లయ్యను చూడగానే రామానాయుడు చేయి మీసాలపైకి పోయింది. బుర్రలో ఒక ఆలోచన మెరిసింది. లేని నవ్వు పెదవి పైకి తెచ్చుకుంటూ మీసం మెలివేసుకుంటూ అతడు రచ్చను సమీపించాడు.

“ఏమోయి రామానాయుడూ! ఎలా వున్నారు తాళి  
ల్దాగుగారు” అని ఒకరు పలకరించారు.

“ఈ రావిచెట్టుకింద నిల్చుని చెప్పుకోవాలిరా భీమన్నా!  
ఏం శాంతం! ఏం శాంతం! ధర్మరాజురా తండ్రి ధర్మరాజు!  
వెళ్ళానా! కూచోమన్నాడు! పేరూ గీరూ విచారించాడు.  
విషయం చెబుదామనుకున్నాను. చెప్పనిస్తేగా! ఏముంది  
రామానాయుడూ! పేరుకు ఉద్యోగం పెద్దదే గానీ, ఈ  
బాదరబగదీ చెప్పతరమా! పైవాళ్లకు జవాబు చెప్పుకో  
వాలి! క్రిందివాళ్ల పనిమీద అజమాాయిషీ చేసుకోవాలి!  
అప్పుడప్పుడూ ఇలా పల్లెటూళ్లపై న పడాలి! అబ్బబ్బ!  
ఏం గొడవలోలే! మతి పోతుందనుకో అంటూ ఏ దేదో  
ఏకరువుపెడుతూ కూచున్నాడు. మళ్ళీ వస్తాను బాబూ  
అని సెలవు తీసుకొనే సరికి యింతసేపై యింది.” అంటూ  
రామానాయుడు ఓరకంటితో మల్లయ్య వై పోసారి చూచి  
మెల్లగా వీధంట ముందుకు సాగేడు.

రామానాయుడు రంగంనుంచి నిష్క్రమించగానే మల్లయ్య  
రచ్చపైనుంచి క్రిందికి దిగి చావడివైపు వడివడిగా నడవ  
సాగేడు.

\*

\*

\*

తాళిల్దారుగారికి నిజంగానే మతి పోతోంది. ఐదు నిమి  
షాల వ్యవధిలో నాలుగైదుసార్లు అప్రయత్నంగా ఆయన

చేయి జేబులోకి వెళ్ళి, వెళ్ళింది వెళ్ళి ట్టుగానే బయటకు వచ్చింది. పొడుం డబ్బీ చేతిలో ఉండగానైతే ఆయన కొంత సేపు పొడుం వేయకుండా కాలం గడవగలడు. కానీ అది చేత లేకపోతే మాత్రం ఐదు నిమిషాల కొకసారి పొడి వేయ బుద్ధవుతుంది. వేయకపోతే పనిచేయడానికి మనస్కరించదు. దిక్కులు తోచదు. అంతెందుకూ! అన్నం సహించదు. నిద్ర పట్టదు!

ఈజిప్ట్ లోనుంచి లేచి తాశీల్దారుగారు అటూ ఇటూ పచార్లు చేయసాగారు. తనను లోపల దిగవిడచి గైర్ హాజరైన మునసబు, కరణాలపైన ఆయనకు బిల్లమాల నంత ఆగ్రహం కలిగింది. జట్కావాడిని వెతుక్కుంటూ పోయిన జవాను కూడా యింతవరకూ వత్తాలేదు. “రానీ రానీ! వీళ్ల పని చెబుతాను” అనుకున్నారు తాశీల్దారుగారు.

“దండాలండి బాబయ్యా!”

“ఎవరూ!” అంటూ తాశీల్దారుగారు వచ్చిన మనిషి వైపు విచిత్రంగా చూచారు.

“నాపేరు మల్లయ్యంటారండి! తమరొచ్చారని విన గానే రెక్కలు గట్టకొని వరుగెత్తోస్తున్నాను.”

“చాలా శ్రమపడ్డావేవావం! ఏం కాస్తానెమ్మదిగా నడిచే రాకూడదూ!”

“ధర్మ దొరలు! న్యాయం తమకు తెలిందేమీ కాదు. నావిన్నపం చిత్తగించాలి” అని మల్లయ్య అంతకుముందే తను పూహించుకున్న ప్రకారం మాటలు ఒప్పుగించాడు.

“ఏమిటయ్యా నీ న్యాయం! ఏదీ! చెప్పు చూద్దాం” అంటూ తాశీల్దారుగారు మళ్ళీ ఈజీచేర్ లో కూచున్నారు.

మల్లయ్య నివ్వెర పోయాడు. రామానాయుడు వర్ణ సకీ, తాశీల్దారుగారి నిజ స్వరూపానికి ఎక్కడా పొత్తు కుడ రడం లేదు. అయినా అతడు కాస్తా తెప్పరిల్లుకుని “అది కాదండీ బాబయ్యా! ఆ భూమి నా ఆరుకట్టుకు దగ్గరగా వుంది. కయ్యలో కయ్య. గవర్యెంటు లోను తీసి కొత్త బావి త్రవ్వించాను. మిషనుకూడా పెట్టించాను. అంతే బాబూ! ఆపైన తమ దయ!” అన్నాడు.

“ఆ బావి కింద నీ కిప్పుడెంత పొలం వుంది?” అన్నారు తాశీల్దారుగారు.

“ఆరెకరాలకు పై చిలుకేనండీ!” అంటూ వ్యవహారం తనకు సుముఖమవుతుందని లోలోపలే సంబరపడ్డాడు మల్లయ్య.

“ఐతే ఆ ఆరెకరాలూ చాలక ఈ అయిదెకరాలు కూడా నీ మడిలో కలుపుకోదలుచుకున్నా వన్నమాట! అంతే గదూ!”

అది నిగ్రహమో, అనుగ్రహమో తెలియక మల్లయ్య నిరుత్తరుడై నిల్చున్నాడు.

“మా బాగా చెప్పావులే! ఉన్నవాడికే మరింత దోచిపెట్టడం కాదు! న్యాయమంటే. న్యాయపరిష్కారం ఎలా చెయ్యాలో మాకూ కొంత తెలుసు, వెళ్ళు వెళ్ళు.”

“మరి ఆగామానాయుడు మాత్రం బాత్తిగా లేనివాడటండీ!” అని మల్లయ్య మెల్లగా ససిగాడు.

“లేనివాడో వున్నవాడో నాకు తెలియదు. కానీ అతడు నీలా ముందు ముందుగా పరుగెత్తుకొచ్చి నాపైన విరుచుకపడలేదు.” అంటూ తాశీల్దారుగారు ముఖం మరో వైపుకు త్రిప్పుకున్నారు.

“తమ రలా సెలవిస్తే నేనేం చెప్పగలను బాబయ్యూ!” అతడిక్కడనుంచి వెళ్తున్నాడు. నేను తమ దర్శనకోసం వచ్చాను.”

“ఏమిటీ! ఇక్కడనుంచి ఎవరో వెళ్తున్నారా?”

“రామానాయుడే వీధంట చెప్పుకుంటూ వెళ్తుండగా విన్నానండీ! అతడు రాగానే తమరు కూచోమని, పేరూ గీరూ విచారించారట! పైగా తమ కష్ట నిష్ఠురాన్ని సాధక బాధకాల్ని వెళ్లబోసు కున్నారట”

తాశీల్దారుగారు నిర్ఘాంత పోయారు !

మునసబు రాఘవరెడ్డి గ్లాసుగో వేడిపాలు తీసుకొని లోపలికివస్తూ, అప్పుడే తాశీల్దారుగారితో బేటీ అయివున్న మల్లయ్యను చూచి ఆశ్చర్యపడుతూ, గ్లాసు తేబిలుపై నవుంచాడు.

“నువ్వు పాలు తెచ్చినంత పుణ్యమయ్యా మునసబూ ! మొదట ఈయన్ను వెళ్లిపోమని చెప్పు” అన్నారు తాశీల్దారుగారు.

\* \* \*

ఆ రోజు సాయంత్రం తాశీల్దారుగారు సాగుబడి లెక్కల తనిఖీకి పోలాలపైకి బయల్దేరారు. ముందు తాశీల్దారుగారు వెనుక మునసబు, కరణం, తోటివాళ్ళు. తలారులూ ప్రొద్దు గూ కేతవరకూ పోలాల్లో చెడతిరిగారు. తోవపొడుగునా కరణంగారై తే పోలాల్ని చూపిస్తూ, సాగుబడి వివరిస్తూ వచ్చారు. కానై తే ఆ వివరాలు మాత్రం తాశీల్దారుగారి పినులు దాకా వెళ్ళి వెళ్ళకమునుపే గాలిలో కలిసి పోయాయి.

ఎండలో నడచి వచ్చి మధ్యాహ్నం పూట స్కూల్లో తూగుతూ కూర్చున్న కుర్రాణ్ణి, పంతులుగారు పాఠశా

లావణ చుట్టూ పదిసార్లు పరుగెత్తమని చెబుతే, ఆ కుర్రాడేలా పరుగెడుతాడో సరిగ్గా తాళీల్దారుగారు అలాగే పొలాలవెంట తిరగసాగారు.

ప్రాద్దుపోయింది. సందెచీకట్లు క్రమ క్రమంగా దట్ట మౌతున్నాయి. నడుస్తూ నడుస్తూ వున్న తాళీల్దారుగారు వున్నట్టుండి ఆగి, చెరువు మరక దగ్గర కోడెలకు నీళ్లు దాపిస్తున్న ముసలాతణ్ణి కొంతసేపు పరకాయించి చూచి ముససబుతో “అతడి నిలా పిలువు” అన్నారు.

“ఒరే నారాయణా! ఇలారా. బాబుగారు పిలుస్తున్నారు” అని ముససబు కేకవేశాడు.

“దండాలు బాబయ్యా దండాలు!” అంటూ నారాయణుడు చేతులు గట్టుకుని తాళీల్దారుగారు ముందు నిలిచాడు.

“నీ చేతిలో వున్నదేమిటి!” అన్నారు తాళీల్దారుగారు.

“ఇదా బాబూ! మరి...మరి...”

“భయపడుతా వెందుకూ! పొడుండ్బీ కాదూ! ఏదీ” అంటూ తాళీల్దారుగారు చేయి చాచారు.

నారాయణుడు డబ్బీ తాళీల్దారుగారి చేతి బెట్టాడు. మూత తీసి ఒక అంగుళం పొడుగునా వ్రేళ్ల మధ్య పొడి బిగబట్టి

ఒకసారి బిగ్గరగా లోపలికి పీలుస్తూ తాశీల్దారుగారు “నీ పేరేమిటన్నావు?” అన్నారు.

“నా పేరాండీ! నారాయణంటారు బాబయ్యూ!”

“కోడె లెవరివి? నీ వేనా?” అన్నారు తాశీల్దారుగారు.

“కోడెలా బాబూ! మల్లయ్యగారి వండ్లి. ఆయనింట్లో సేద్యానికుంటున్నాను.”

“బిడ్డలు లేదా?”

“ఉన్నారండీ! నలుగురు మగబిడ్డలు”

తాశీల్దారుగారు కరణం వైపు తిరిగి, “ఆ నాలుగేకరాల పొలంకోసం నారాయణుడుచేత అర్జీ పెట్టించు. రేపు ఉదయం నేను బయల్దేరేలోగా అర్జీ నా చేతి కందాలి” అన్నారు.

ముససబు ముఖం పాలిపోయింది. కరణం ముఖం తెల్లబోయింది. నారాయణుడు ముఖం విప్పారింది.

